

**ആവിഷ്കാര സ്വാതന്ത്ര്യത്തിനെതിരായ**

**വെല്ലുവിളികളെ ചെറുക്കണം: എം.ടി. വാസുദേവൻ നായർ**


- **മാതൃഭൂമി അന്താരാഷ്ട്ര അക്ഷരോത്സവത്തിൽ ആമുഖപ്രഭാഷണം നടത്തി**

**തിരുവനന്തപുരം:** അധികാര കേന്ദ്രങ്ങൾ ഉൾപ്പെടെ വിവിധ കോണുകളിൽ നിന്ന് ഇന്ത്യയിൽ ആവിഷ്കാര സ്വാതന്ത്ര്യം നേരിടുന്ന കടുത്ത വെല്ലുവിളികൾക്ക് മുന്നിൽ എഴുത്തുകാർ നിശബ്ദരാകരുതെന്നും സൃഷ്ടിപരമായ പ്രവർത്തനങ്ങൾ ഉപേക്ഷിക്കരുതെന്നും പ്രമുഖ എഴുത്തുകാരനും ജ്ഞാനപീഠ ജേതാവുമായ എം ടി വാസുദേവൻ നായർ പറഞ്ഞു. തിരുവനന്തപുരം കനകക്കുന്നിൽ മാതൃഭൂമി അന്താരാഷ്ട്ര അക്ഷരോത്സവം നാലാം പതിപ്പിന്റെ ആദ്യദിനത്തിൽ ആമുഖപ്രഭാഷണം നടത്തുകയായിരുന്നു അദ്ദേഹം.

ഇന്ത്യയിലെ അഭിപ്രായസ്വാതന്ത്ര്യം അസഹിഷ്ണുതയിൽ നിന്നും അക്രമത്തിൽ നിന്നും ഉയർന്നുവരുന്ന വെല്ലുവിളികളെ അഭിമുഖീകരിക്കുന്ന കാലത്താണ് നമ്മൾ ജീവിക്കുന്നതെന്ന് എം.ടി പറഞ്ഞു. സ്വാതന്ത്ര്യശബ്ദങ്ങളെ അടിച്ചമർത്താനുള്ള ശ്രമങ്ങൾ നടക്കുന്നു. ഇപ്പോൾ കാണുന്ന പ്രാരംഭ സൂചനകളിൽ നിശ്ശബ്ദരായാൽ പിന്നീട് ഗുരുതരമായ പ്രത്യാഘാതങ്ങൾക്ക് ഇടയാക്കും. വിധേയത്വത്തിന്റെ ശബ്ദങ്ങളെ അടിച്ചമർത്താൻ ഒരുവെട്ടുന്ന ശക്തികൾ ചുറ്റിലുമുണ്ട്. ഫാസിസ്റ്റ് ഭീഷണിക്കു മുന്നിൽ തമിഴ് എഴുത്തുകാരൻ പെരുമാൾ മുരുകൻ എഴുത്ത് അവസാനിപ്പിക്കുകയാണെന്ന് ഒരിക്കൽ പ്രഖ്യാപിച്ചു. എന്നാൽ അടിച്ചമർത്തലുകൾക്ക് വഴങ്ങി നിശബ്ദത പാലിക്കുന്നതിന് പകരം എഴുതേണ്ടത് നിൽക്കുകയാണ് എഴുത്തുകാർ ചെയ്യേ തെന്ന് എം.ടി ചൂണ്ടിക്കാട്ടി. ഇന്നത്തെ ഇന്ത്യയിൽ സർഗാത്മക സ്വാതന്ത്ര്യത്തിന്റേതല്ലാത്ത അസഹിഷ്ണുതയുടെ അന്തരീക്ഷവും അക്രമത്തിന്റെ ഭാഷയും നാസി ജർമ്മനിയെ ഓർമ്മിപ്പിക്കുന്നു. എന്നാൽ ഇന്ത്യയ്ക്ക് സമാനമായ വിധി നേരിടേ വരുമെന്ന് കരുതുന്നില്ല. എന്നിരുന്നാലും ജാഗ്രത പാലിക്കുകയും വെല്ലുവിളികളെ നേരിടുകയും ചെയ്യേ ത് പ്രധാനമാണെന്ന് എം.ടി. കുട്ടിച്ചേർത്തു.

വർധിച്ചുവരുന്ന മതപരമായ അസഹിഷ്ണുത ആശങ്കാജനകമാണ്. എല്ലാ മതങ്ങൾക്കും മനുഷ്യരുടെ ആത്മീയവും സാംസ്കാരികവുമായ ഉന്നമനം വിഭാവനം ചെയ്യുന്ന അടിസ്ഥാന തത്വശാസ്ത്രങ്ങളും അതിൽ അസഹിഷ്ണുതയ്ക്കും അക്രമത്തിനും സ്ഥാനമില്ല. ഈ പ്രവണതകളെ ചെറുക്കാൻ വിവിധ വിശ്വാസങ്ങളുടെ യഥാർഥ അനുയായികൾ മുന്നോട്ടുവരണമെന്ന് എം.ടി പറഞ്ഞു.

ജനങ്ങളുടെ ജീവിതത്തിൽ നിന്ന് ഭാഷ ക്രമേണ അന്യവൽക്കരിക്കപ്പെടുന്നുവെന്നത് ലോകമെമ്പാടുമുള്ള സമൂഹങ്ങൾ അഭിമുഖീകരിക്കുന്ന ഒരു പ്രധാന പ്രശ്നമാണെന്ന് എം.ടി. ചൂണ്ടിക്കാട്ടി. യുനെസ്കോയുടെ കണക്കെടുപ്പിൽ 6700 ഭാഷകൾ പാതിയോളം മൃതപ്രായത്തിലാണ്. ഒരു വശത്ത് ഭാഷയ്ക്ക് മരണം സംഭവിക്കുന്നു. മറുവശത്ത് ഭാഷയെ വീണ്ടെടുക്കാനുള്ള ശ്രമങ്ങൾ നടക്കുന്നു. 196 ഇന്ത്യൻ ഭാഷകൾ പ്രവർ



ത്തനരഹിതമാണ്. ഇതിൽ അഞ്ചെണ്ണം ദക്ഷിണേന്ത്യൻ ഭാഷകളാണ്. നമ്മുടെ മാതൃഭാഷയ്ക്ക് എന്തു സംഭവിക്കുന്നുവന്ന് ശ്രദ്ധിക്കണം. മലയാളത്തിന്റെ ഗതിയെക്കുറിച്ച് ഉത്കണ്ഠകളുണ്ട്. മലയാളം പെട്ടെന്ന് അപ്രത്യക്ഷമാകുമെന്ന ഭയമല്ല, പാഠ്യപദ്ധതിയിൽ മലയാളത്തെ മാറ്റിനിർത്തുന്നത് സംബന്ധിച്ചാണ് ആശങ്ക. പാഠ്യപുസ്തകങ്ങളിൽ പഴയതും പുതിയതുമായ സാഹിത്യരചനകളുണ്ട്. എന്നാൽ സാഹിത്യവുമായി ബന്ധപ്പെട്ട എന്തൊക്കെയോ കാര്യങ്ങൾ വിട്ടുപോയിട്ടുണ്ട്. ഇപ്പോൾ കുട്ടികൾക്ക് കവിത കാണാപാഠം പഠിക്കേണ്ട, വ്യാകരണവും പഠിക്കേണ്ട. കവിതയിലെ വൃത്തവും അലങ്കാരവും കർത്താവ് തിരഞ്ഞെടുത്തുവെച്ച കവിയുടെ വിലയിരുത്തലായി കർത്താവ് തിരഞ്ഞെടുക്കുന്നു. ഇപ്പോൾ അതില്ല. 70 വർഷം മുമ്പ് പഠിച്ച കവിതയിലെ വരികൾ ഇപ്പോഴും ഓർമ്മയിലുണ്ട്. ഭാരതീയാരുടെ നാല് വരി അറിയാത്ത കുട്ടികൾ തമിഴ്നാട്ടിലും ടാഗോറിന്റെ വരികൾ അറിയാത്തവർ ബംഗാളിലും ഉണ്ടാകില്ല. അതേസമയം ആശാന്റെയും ഉള്ളൂരിന്റെയും വള്ളത്തോളിന്റെയും വരികൾ കേരളത്തിലെ കുട്ടികൾക്ക് അറിയില്ല. ഭാഷയുടെ അടിത്തറ അറിയാത്ത ദയനീയമായ കാലാവസ്ഥയിലാണ് നമ്മൾ. പരീക്ഷയിൽ എല്ലാവരെയും ജയിപ്പിക്കുന്നതാണ് ഇപ്പോഴത്തെ രീതി. കുട്ടികൾക്ക് ജയിക്കാനുള്ള മത്സരബുദ്ധിയും ആരോഗ്യകരമായ മത്സരവും ഉണ്ടായിരിക്കണം. ജീവിതത്തിന്റെ അനിവാര്യതയാണത്. എന്നാൽ അനാരോഗ്യകരമായ മത്സരം ഉണ്ടാകരുതെന്നും എം.ടി. ഓർമ്മപ്പെടുത്തി.

മാതൃഭൂമിയുടെ ശതാബ്ദി വർഷത്തിൽ നടക്കുന്ന 'ക ഫെസ്റ്റിവൽ' എന്നറിയപ്പെടുന്ന അക്ഷരോത്സവത്തിൽ നൊബേൽ, ബുക്കർ, ജ്ഞാനപീഠ ജേതാക്കളുടെ പേരുകളിലുള്ള ലോകമെമ്പാടുമുള്ള 400 ലധികം പ്രമുഖ എഴുത്തുകാർ പങ്കെടുക്കുന്നുണ്ട്. 'ചരിത്രത്തിന്റെ നിഴലിൽ, ഭാവിയുടെ വെളിച്ചത്തിൽ' എന്നതാണ് അക്ഷരോത്സവത്തിന്റെ പ്രമേയം. എഴുത്തുകാരുടെ പ്രഭാഷണങ്ങൾ, സംവാദങ്ങൾ, ചർച്ചകൾ, കവിതാ, കഥാവായനകൾ എന്നിവ സെഷനുകളെ സമ്പന്നമാക്കും. സാഹിത്യപ്രതിഭകൾക്കൊപ്പം സിനിമ, കല, മാധ്യമപ്രവർത്തനം തുടങ്ങി വിവിധ മേഖലകളിലെ പ്രമുഖർക്ക് കാഴ്ചപ്പാടുകൾ പങ്കുവയ്ക്കാനുള്ള വേദി കൂടിയായി ഫെബ്രുവരി അഞ്ചുവരെ നടക്കുന്ന അക്ഷരോത്സവം മാറും.

മാതൃഭൂമി മാനേജിങ് ഡയറക്ടറും ഫെസ്റ്റിവൽ ചെയർമാനുമായ എം.വി. ശ്രേയാംസ്കുമാർ, മാതൃഭൂമി ചെയർമാനും മാനേജിങ് എഡിറ്ററും ഫെസ്റ്റിവൽ ചീഫ് പാട്രണുമായ പി.വി. ചന്ദ്രൻ എന്നിവർ സംബന്ധിച്ചു. അക്ഷരോത്സവത്തിന്റെ ക്യൂറേറ്റർ എം.പി. സുരേന്ദ്രൻ എം.ടി. വാസുദേവൻ നായർക്ക് ഉപഹാരം സമ്മാനിച്ചു.